

**NSD NEWS BULLETIN  
ALL INDIA RADIO, GUWAHATI  
0000000000**

**Date : 22-05-2026**

**Time : 0705 HRS.**

**ASSAMESE MORNING BULLETIN  
HEADLINES**

:.....:

- ১। প্রধানমন্ত্রী নৰেন্দ্ৰ মোদী আজি নতুন দিল্লীত চাইপ্ৰাছৰ ৰাষ্ট্ৰপতি নিকোছ ক্ৰিষ্টোদৌলাইড্ছৰ সৈতে আলোচনাত মিলিত হ'ব।
- ২। ২০১৯ চনৰ পুলৰামা সন্ত্ৰাসবাদী আক্ৰমণৰ মূল ষড়যন্ত্ৰকাৰী হামজা বুৰহান কালি অচিনাক্ত বন্দুকধাৰীৰ গুলীচালনাত নিহত হয়।
- ৩। মণিপুৰ আৰক্ষীৰ মুৰব্বী ৰাজীৱ সিঙক কেবিনেট সচিবালয়ৰ সুৰক্ষা সচিব হিচাপে নিযুক্তি দিয়া হৈছে।
- ৪। দিল্লীত পহিলা জুনত হ'বলগীয়া প্ৰথম আন্তঃৰাষ্ট্ৰীয় বিগ কেট এলাইঞ্চ শীৰ্ষ সন্মিলন সম্প্ৰতি স্থগিত ৰখা হৈছে।

*আৰু*

- ৫। আই পি এল ক্ৰিকেট প্ৰতিযোগিতাত যোৱা নিশা গুজৰাট টাইটানছে চেন্নাই ছুপাৰ কিংছক ৮৯ ৰানত পৰাস্ত কৰে।

০০০০

প্ৰধানমন্ত্রী নৰেন্দ্ৰ মোদী আজি নতুন দিল্লীত চাইপ্ৰাছৰ ৰাষ্ট্ৰপতি নিকোছ ক্ৰিষ্টোদৌলাইড্ছৰ সৈতে আলোচনাত মিলিত হ'ব। শ্ৰী ক্ৰিষ্টোদৌলাইড্ছ কালি মুম্বাইৰ পৰা নতুন দিল্লীত উপস্থিত হয়। কেন্দ্ৰীয় পথ পৰিবহন আৰু ঘাইপথ দপ্তৰৰ ৰাজ্য মন্ত্ৰী অজয় টামটাই বিমানবন্দৰত অভ্যাগত ৰাষ্ট্ৰপতিগৰাকীক আদৰণি জনায়। তেওঁৰ সৈতে দেশখনৰ বৈদেশিক পৰিক্ৰমা দপ্তৰৰ মন্ত্ৰী ড০ ক'নছ্বেণ্টিনোছ কন্সোছ, পৰিবহন, যোগাযোগ আৰু নিৰ্মাণ দপ্তৰৰ মন্ত্ৰী এলেক্সিছ ৰাফেডেছ, জ্যেষ্ঠ বিষয়া আৰু আগশাৰীৰ ব্যৱসায়ী এটা প্ৰতিনিধি দলো আহিছে। ৰাষ্ট্ৰপতি হিচাপে নিৰ্বাচিত হোৱাৰ পাছত এয়া হৈছে শ্ৰী ক্ৰিষ্টোদৌলাইড্ছৰ প্ৰথম ভাৰত ভ্ৰমণ।

০০০০

চি আৰ পি এফৰ ৪০ জন জোৱানৰ প্ৰাণ কাঢ়ি লোৱা ২০১৯ চনৰ পুলৰামা সন্ত্ৰাসবাদী আক্ৰমণৰ মূল ষড়যন্ত্ৰকাৰী বুলি বিশ্বাস কৰা হামজা বুৰহান কালি পাকিস্তান অধিকৃত কাশ্মীৰত সংঘটিত অচিনাক্ত বন্দুকধাৰীৰ গুলীচালনাত নিহত হয়। বুৰহান ওৰফে অৰ্জুমন্ত গুলজাৰ ডাৰ ওৰফে ডক্টৰ অল বদৰ সন্ত্ৰাসবাদী গোটৰ কামাণ্ডাৰ আছিল আৰু জম্মু-কাশ্মীৰত সংঘটিত হিংসাত্মক ঘটনাৰ সৈতে জড়িত থকাৰ বাবে ভাৰতে ২০২২ চনৰ এপ্ৰিলত সন্ত্ৰাসবাদী বুলি ঘোষণা কৰিছিল। পুলৰামা সন্ত্ৰাসবাদী আক্ৰমণৰ পাছৰে পৰা তেওঁ পাকিস্তান অধিকৃত কাশ্মীৰত এগৰাকী শিক্ষক হিচাপে আত্মগোপন কৰি আছিল। আৰক্ষীয়ে প্ৰকাশ কৰা মতে মুজফ্ফৰাবাদৰ গোজৰাৰ এখন

ব্যক্তিগত মহাবিদ্যালয়ৰ অধ্যক্ষ বুৰহানক কালি পুৱা মহাবিদ্যালয়ৰ পৰা ওলাই অহাৰ সময়ত আক্ৰমণকাৰীৰ এটা দলে নিচেই ওচৰৰ পৰা গুলীয়ায়। তেওঁক ততাতৈয়াকৈ চিকিৎসালয়লৈ নিয়া হয় যদিও পাছত তেওঁৰ মৃত্যু হয়। আৰক্ষীয়ে এই ঘটনা সংক্ৰান্তত এজন সন্দেহজনক লোকক গ্ৰেপ্তাৰ কৰিছে আৰু আক্ৰমণত ব্যৱহৃত অস্ত্ৰ উদ্ধাৰ কৰিছে।

১৯৯৯ চনত জন্মগ্ৰহণ কৰা ডৰ জম্মু-কাশ্মীৰৰ পুলৰামাৰ ৰঞ্জীপুৰাত বাসিন্দা আছিল। তেওঁ বৈধ নথিপত্ৰৰ সহায়ত পাকিস্তানলৈ গৈছিল আৰু অল বদৰ সন্ত্ৰাসবাদী গোটত যোগদান কৰিছিল। কেন্দ্ৰীয় গৃহ মন্ত্ৰ্যালয়ে প্ৰকাশ কৰা মতে ডৰ অল বদৰ গোটৰ এজন সক্ৰিয় সন্ত্ৰাসবাদী আৰু কামাণ্ডাৰ আছিল। পাকিস্তানত যোৱাৰ পাছৰে পৰা ডৰে যুৱক-যুৱতীসকলক অল বদৰ গোটত যোগদান কৰাৰ বাবে প্ৰলোভিত কৰিছিল আৰু সন্ত্ৰাসবাদী গতিবিধিৰ বাবে পুঁজিৰ যোগান ধৰিছিল।

০০০০

মণিপুৰ আৰক্ষীৰ মুৰব্বী ৰাজীৱ সিঙক কেবিনেট সচিবালয়ৰ সুৰক্ষা সচিব হিচাপে নিযুক্তি দিয়া হৈছে। কৰ্মচাৰী মন্ত্ৰ্যালয়ৰ নিৰ্দেশনাত প্ৰকাশ কৰা মতে নিযুক্তি বিষয়ক কেবিনেট কমিটিয়ে কেবিনেট সচিবালয়ৰ সুৰক্ষা সচিব পদত শ্ৰী সিঙৰ নিযুক্তিত অনুমোদন জনাইছে। সুৰক্ষা সচিব প্ৰধানমন্ত্ৰী আৰু চৰকাৰী বাসগৃহত বাস কৰা তেওঁৰ পৰিয়ালৰ সদস্যসকলক সুৰক্ষা প্ৰদান কৰা বিশেষ সুৰক্ষা গোট এছ পি জিৰ প্ৰশাসনিক মুৰব্বী।

ভাৰতীয় আৰক্ষী সেৱাৰ ১৯৯৩ চনৰ ত্ৰিপুৰা কেডাৰৰ বিষয়া শ্ৰী সিঙে ২০২৩ চনৰ পহিলা জুলাৰ পৰা মণিপুৰৰ আৰক্ষী সঞ্চালক প্ৰধান হিচাপে কাৰ্যনিৰ্বাহ কৰি আছে।

০০০০

পেৰিছত কালি অষ্টম ভাৰত-ফ্ৰান্স সামুদ্ৰিক সহযোগিতাৰ আলোচনা অনুষ্ঠিত হয়। ৰাষ্ট্ৰীয় সুৰক্ষা পৰিষদ সচিবালয়ৰ উপ-সুৰক্ষা পৰামৰ্শদাতা পৰন কাপুৰ, আন্তঃৰাষ্ট্ৰীয় সম্পৰ্ক আৰু কৌশল দপ্তৰৰ সঞ্চালক প্ৰধান তথা ফ্ৰান্সৰ শসজ্ঞ বাহিনী মন্ত্ৰ্যালয়ৰ জ্যেষ্ঠ বিষয়াসকলে সহ অধ্যক্ষতা কৰ।

এই বৈঠকত সামুদ্ৰিক ডকাইটি, মাদক দ্ৰব্যৰ সৰবৰাহ, সামুদ্ৰিক সন্ত্ৰাসবাদ, অবৈধভাৱে মাছ ধৰা আদিৰ দৰে বে-আইনী সামুদ্ৰিক গতিবিধি প্ৰতিৰোধ কৰাৰ ক্ষেত্ৰত সহযোগিতা বৃদ্ধিৰ বাবে আলোচনা কৰা হয়। দুয়োখন ৰাষ্ট্ৰই সামুদ্ৰিক সুৰক্ষাৰ ক্ষেত্ৰত পাৰস্পৰিক সহযোগিতা শক্তিশালী কৰাৰ বাবে সহমত প্ৰকাশ কৰে। পশ্চিম এচিয়া আৰু ভাৰত মহাসাগৰ এলেকাৰ পৰিস্থিতি সন্দৰ্ভতো পৰ্যালোচনা কৰা হয়। ভাৰত আৰু ফ্ৰান্সে মুক্ত আৰু নিয়ম আধাৰিত ভাৰত প্ৰশান্ত মহাসাগৰ এলেকাৰ বাবে পাৰস্পৰিক প্ৰতিশ্ৰুতিবদ্ধতাৰ বিষয়েও দোহাৰে। এই আলোচনাই উভয় ৰাষ্ট্ৰৰ নেতাসকলৰ মাজত চলিত বৰ্ষৰ ফেব্ৰুৱাৰীত হোৱা আলোচনাৰ পুনৰ পৰ্যবেক্ষণ কৰাৰ সুযোগ দিয়াৰ লগতে জানুৱাৰী মাহত দুয়োখন দেশৰ ৰাষ্ট্ৰীয় সুৰক্ষা, পৰামৰ্শদাতাসকলৰ মাজত হোৱা আলোচনাৰ কাৰ্যকাৰিতা সম্পৰ্কেও পৰ্যালোচনা কৰা হয়।

০০০০

দিল্লীত পহিলা জুনত হ'বলগীয়া প্ৰথম আন্তঃৰাষ্ট্ৰীয় বিগ কেট এলাইন্স শীৰ্ষ সন্মিলন সম্প্ৰতি স্থগিত ৰখা হৈছে। পৰিৱেশ, বন আৰু জলবায়ু পৰিৱৰ্তন মন্ত্ৰ্যালয়ে এটা বিবৃতি যোগে প্ৰকাশ কৰা মতে আফ্ৰিকাৰ কোনো কোনো অঞ্চলত দেখা দিয়া স্বাস্থ্যজনিত পৰিস্থিতিৰ পৰিপ্ৰেক্ষিতত চতুৰ্থ ভাৰত-আফ্ৰিকা মঞ্চ শীৰ্ষ সন্মিলনো পৰৱৰ্তী সময়ত আয়োজন কৰাৰ সিদ্ধান্ত লোৱা হৈছে। অহা ২৮ ৰ পৰা ৩১ মে'লৈ এই সন্মিলন নতুন দিল্লীত অনুষ্ঠিত হোৱাৰ

কথা আছিল। আফ্ৰিকীয় সংঘ আৰু আফ্ৰিকীয় সংঘ আয়োগৰ মাজত হোৱা পৰ্যালোচনাৰ অন্তত এই সিদ্ধান্ত গ্ৰহণ কৰা হয়। শীৰ্ষ সন্মিলন আৰু ইয়াৰ লগত জড়িত অন্যান্য বৈঠকৰ নতুন তাৰিখ পাৰস্পৰিক পৰামৰ্শ অনুসৰি থিৰাং কৰা হ'ব আৰু উচিত সময়ত এই বিষয়ে প্ৰকাশ কৰা হ'ব। ভাৰতে আফ্ৰিকাৰ জনসাধাৰণ আৰু চৰকাৰৰ প্ৰতি সহমৰ্মিতা প্ৰকাশ কৰাৰ লগতে স্বাস্থ্যজনিত পৰিস্থিতিৰ সৈতে মোকাবিলা কৰাৰ বাবে চলোৱা প্ৰচেষ্টাৰ প্ৰতি সমৰ্থন আগবঢ়াব বুলি প্ৰকাশ কৰে। ভাৰত আৰু আফ্ৰিকাই দেশ দুখনৰ মাজৰ শান্তি, সমৃদ্ধি, উন্নয়ন আৰু জনসাধাৰণৰ কল্যাণৰ প্ৰতি থকা পাৰস্পৰিক প্ৰতিশ্ৰুতিবদ্ধতাৰ ওপৰত নিৰ্ধাৰিত দীৰ্ঘদিনীয়া অংশীদাৰিত্বৰ বিষয়েও দোহাৰে।

মন্ত্ৰ্যালয়ে প্ৰকাশ কৰা মতে সকলো সদস্য ৰাষ্ট্ৰ বিশেষকৈ আফ্ৰিকীয় দেশসমূহৰ ব্যাপক অংশগ্ৰহণ সুনিশ্চিত কৰাৰ উদ্দেশ্যে আন্তঃৰাষ্ট্ৰীয় বিগ কেট এলাইঞ্চ শীৰ্ষ সন্মিলনো পিছুৱাই দিয়া হৈছে। সহযোগী আৰু সংশ্লিষ্ট পক্ষসমূহৰ সৈতে আলোচনাৰ অন্তত এই সন্মিলনৰ পৰৱৰ্তী দিন ঘোষণা কৰা হ'ব।

০০০০

ভাৰতীয় ৰে'লৱেৰ খাদ্য পৰিৱেশন আৰু পৰ্যটন নিগমে আই আৰ চি টি টিয় ২০২৬-২৭ পৰ্টন বৰ্ষৰ বাবে অধিক উন্নতমানৰ গ'ল্ডেন চেৰিয়ট বিলাসী ট্ৰেইন মুকলি কৰিছে। পৰ্যটকসকলৰ বাবে এই ৰে'লত উন্নতমানৰ আধুনিক সা-সুবিধাৰ লগতে বিভিন্ন অফাৰবো ব্যৱস্থা কৰা হৈছে। ই আৰ চি টি চিয়ে এটা বিবৃতিযোগে প্ৰকাশ কৰা অনুসৰি দক্ষিণ ভাৰতৰ চহকী সাংস্কৃতিক ঐতিহ্য আৰু প্ৰাকৃতিক সৌন্দৰ্য প্ৰদৰ্শনৰ বাবে জনাজাত গ'ল্ডেন চেৰিয়ট এতিয়া পৰম্পৰাগত শোভা আৰু আধুনিক আৰামদায়ীৰূপত পুনৰ উভতি আহিছে। ৰে'লখনৰ আভ্যন্তৰীণ সাজ-সজ্জাক নতুন ৰূপ দিয়াৰ লগতে উন্নত ডবা, আৰামদায়ক আচবাব, স্মাৰ্ট টিভি, ৱাইফাই সম্বলিত মনোৰঞ্জন ব্যৱস্থাবো সুবিধা কৰা হৈছে। সুৰক্ষাৰ বাবে চিচিটিভি কেমেৰা স্থাপন কৰাৰ উপৰি আধুনিক অগ্নি নিৰ্বাপণ সংকেট লগোৱা হৈছে। এই বিলাসী ৰে'লৰ ৪০ টা কেবিনট ৮০ জন লোকে যাত্ৰা কৰিব পাৰিব। সমাগত পৰ্যটন বৰ্ষৰ বাবে বিশেষ তিনিটা ভ্ৰমণ পেকেজৰ বিষয়ে ইতিমধ্যে ঘোষণা কৰা হৈছে। ইয়াৰে প্ৰাইড অব কৰ্ণাটক হৈছে ছদিনীয়া পেকেজ আৰু ইয়াৰ জৰিয়তে যাত্ৰীসকলে বেংগালুৰু, মাইছুৰু, হাম্পি আৰু গোৱা ভ্ৰমণ কৰিব পাৰিব। সেইদৰে জুৱেল অব ছাউথ পেকেজত মহাবলিপুৰম, তাঞ্জাবুৰ আৰু কোচিনক সামৰি লোৱা হৈছে।

০০০০

কেন্দ্ৰীয় চৰকাৰে দেশত খাৰুৱা তেল, পেট্ৰ'ল, ডিজেল আৰু ৰন্ধন গেছ পৰ্যাপ্ত পৰিমাণে মজুত আছে আৰু শোষণাগাৰসমূহে চাহিদা পূৰণৰ বাবে সম্পূৰ্ণ প্ৰচেষ্টা অব্যাহত ৰাখিছে বুলি পুনৰ প্ৰকাশ কৰিছে। ৰন্ধন গেছৰ উৎপাদন বৃদ্ধি কৰা হৈছে আৰু শোষণাগাৰসমূহত প্ৰতিদিনে ৪৬ৰ পৰা ৪৭ হাজাৰ টন ৰন্ধন গেছ উৎপাদন হৈছে। নতুন দিল্লীত কালি পশ্চিম এছিয়াৰ পৰিস্থিতি সম্পৰ্কীয় আন্তঃমন্ত্ৰ্যালয় পৰ্যায়ৰ এখন সংবাদমেলত পেট্ৰ'লিয়াম আৰু প্ৰাকৃতিক গেছ মন্ত্ৰ্যালয়ৰ যুটীয়া সচিব সুজাতা শৰ্মাই কয়, যে যোগান সুস্থিৰ হৈ আছে। পেট্ৰ'ল পাম্পসমূহত পেট্ৰ'লৰ উপলভ্যতা ৰখাৰ বাবে ব্যৱস্থা গ্ৰহণ কৰা হৈছে। ৰন্ধন গেছো পৰ্যাপ্ত পৰিমাণে মজুত আছে আৰু বিগত তিনিটা দিনত ১ কোটি ৩৪ লাখ ঘৰুৱা ৰন্ধন গেছৰ চিলিঙাৰ যোগান ধৰা হৈছে। ইপিনে, পহিলা মে'ৰ পৰা এতিয়ালৈকে ১লাখ ৩২ হাজাৰ টন বাণিজ্যিক চিলিঙাৰ যোগান ধৰা হৈছে। প্ৰাকৃতিক গেছ সন্দৰ্ভত তেওঁ কয়, যে পি এন জি সংযোগ ৭লাখ ৬০ হাজাৰতকৈও অধিক পৰিয়াললৈ প্ৰসাৰিত কৰা হৈছে। তদুপৰি ২লাখ ৮১ হাজাৰ পি এন জি সংযোগৰ বাবে আন্তঃগাঁথনি নিৰ্মাণ কৰা হৈছে। পি এন জি সংযোগৰ বাবে নতুনকৈ প্ৰায় ৮লাখ পঞ্জীকৰণ হোৱা বুলিও প্ৰকাশ কৰে।

০০০০

আই পি এল ক্ৰিকেট প্ৰতিযোগিতাত যোৱা নিশা আহমেদাবাদৰ নৰেন্দ্ৰ মোদী ষ্টেডিয়ামত অনুষ্ঠিত এখন খেলত গুজৰাট টাইটানছে চেন্নাই ছুপাৰ কিংছক ৮৯ বানত পৰাস্ত কৰে। চেন্নাই ছুপাৰ কিংছে ২৩০ বানৰ বিজয় লক্ষ্যৰে খেল আৰম্ভ কৰি ১৩ অভাৱ আৰু ৪ টা বলত আটাইকেইটা উইকেট হেৰুৱাই ১৪০ বানহে কৰিবলৈ সমৰ্থ হয়। চেন্নাইৰ হৈ শিৱম ডুবে সৰ্বাধিক ৪৭ বান কৰে। গুজৰাটৰ মহম্মদ ছিৰাজ, বাছিদ খান আৰু কাগিছো ৰাবাদাই তিনিটাকৈ উইকেট লাভ কৰে।

ইয়াৰ পূৰ্বে গুজৰাট টাইটানছে প্ৰথমে বেট ধৰাৰ আমন্ত্ৰণ লাভ কৰি নিৰ্ধাৰিত ২০ অভাৱত ৪ টা উইকেটৰ বিনিময়ত ২২৯ বান কৰে। গুজৰাটৰ হৈ ছাই সুদৰ্শনে সৰ্বাধিক ৮৪ বান কৰে। সুভমন গীলে ৬৪ বান আৰু য়োশ বাটলাৰে ৫৭ বানৰ বৰঙণি আগবঢ়ায়। মহম্মদ ছিৰাজক প্লেয়াৰ অব দ্যা মেচ হিচাপে ঘোষণা কৰা হয়।

প্ৰতিযোগিতাত আজি হায়দৰাবাদত হ'বলগীয়া এখন খেলত ৰয়েল ছেলেঞ্জাৰ্ছ বাংগালুৰু ছানৰাইজাৰ্ছ হায়দৰাবাদৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে সাত বজাত আৰম্ভ হ'ব।

০০০০

:: সমাপ্ত ::